



TRIBUNAL GĦAL TALBIET ŻĠĦAR

ĠUDIKATUR
DR. JOSEPH GATT LL.D.

Udjenza ta' nhar il-Ġimgha, 25 ta' Novembru 2022

Talba Nru: 516/2018 JG
Numru fuq il-lista: 2

John Tanti [K.I. 66759M] u b'digriet ta' dan it-Tribunal ta' nhar l-20 ta' Jannar 2022 il-ġudizzju ġie trasfuż f'isem Helen Tanti [K.I. 0749754M]

vs

Jean Pierre Ciantar u Carmel Ciantar [K.I. 56766M]

It-Tribunal;

Ra l-Avviż tat-Talba ipprezentat fil-1 ta' Novembru 2018¹, permezz ta' liema l-attur talab lil dan it-Tribunal sabiex jikkundanna lill-konvenuti jhallsu l-ammont ta' seba' mitt Ewro (€700) rappreżentatni xogħol magħmul fuq vettura tal-konvenuti mhux imħallsa rappreżentanti self brevi manu, kif aħjar deskritt fl-istess Avviż. Intalbu wkoll l-imghax u l-ispejjeż ta' dawn il-proċeduri kif ukoll ta' mandat ta' sekwestru u ta' ittra ufficjali;

¹ A fol 1 *et seq.*

Ra r-risposta ta' Jean Pierre Ciantar², kontenenti kontro-talba fejn, permezz tar-risposta eċċepixxa li l-ammont m'huwiex dovut għaliex ix-xogħol imwettaq ma sarx skond is-sengħa u l-arti. Fil-kontrotalba mbagħad jitlob li dan it-Tribunal jodrna lill-attur rikonvenzjonat iħallas l-ammont ta' elfejn ewro (€2,000) rappreżentati danni ikkagunati fuq l-istess vettura. Intalbu wkoll l-ispejjeż ta' dawn il-proċeduri, l-imgħax u dawk ta' ittra ufficjali;

Ra r-risposta ta' Carmel Ciantar³ fejn eċċepixxa li huwa m'huwiex il-legittimu kuntradittur għaliex kien biss is-sid tal-vettura u qatt ma ngagga lill-attur sabiex jagħmel dawn ix-xoghlijiet;

Ra risposta tal-attur għall-kontro-talba tal-konvenut rikonvenzjonat Jean Pierre Ciantar⁴ fejn, b'ħafna kliem, ċaħad li huwa responsabbli għad-danni allegati;

Ra n-nota ta' Carmel Ciantar⁵ fejn indika li l-legittimu kuntraddittur kien Jean Pierre Ciantar;

Ra x-xhieda ta' Jean Pierre Ciantar⁶;

Ra r-relazzjoni tal-Perit Tekniku Natalino Agius⁷, liema perit gie maħtur minn dan it-Tribunal kif preċedentement presjedut⁸;

Ra r-risposta tal-perit tekniku għall-mistoqsijiet tal-attur⁹;

² A fol 11 tal-proċess.

³ A fol 14 tal-proċess.

⁴ A fol 20 tal-proċess.

⁵ A fol 19 tal-proċess.

⁶ Magħmula fis-seduta tat-22 ta' Marzu 2019

⁷ Relazzjoni tinsab a fol 56 tal-proċess.

⁸ Ara verbal tat-22 ta' Marzu 2019.

⁹ Risposti jinsabu a fol 71 tal-proċess.

Ra x-xhieda tal-istess perit tekniku għall-mistoqsijiet tal-konvenut;

Ra l-affidavit tal-attur¹⁰;

Ra d-digriet ta' dan it-Tribunal kif precedentement presjedut fejn ċaħad it-talba tal-konvenut Jean Pierre Ciantar sabiex jottjeni l-isfilz tar-relazzjoni peritali¹¹;

Ra d-digriet mogħti mil-Onor. Prim Imħallef ta' nhar it-28 ta' Ottubru 2020 tramite liema din it-talba għet assenjata lil dan it-Tribunal kif presedut¹²;

Ra li t-trasfuzzjoni tal-ġudizzju għet finalment konkluzja permezz ta' digriet ta' dan it-Tribunal mogħti fl-20 ta' Jannar 2022¹³;

Sema' x-xhieda in kontro-eżami tal-konvenut¹⁴;

Sema' t-trattazzjoni finali tal-avukati difensuri tal-partijiet¹⁵;

Ra l-atti proċesswali kollha;

Ikkunsidra;

Illi qabel mat-Tribunal iqis l-aspetti legali ta' din il-kwistjoni, tinħass il-ħtieġa li l-istess Tribunal jirrakkolji u jispjega, anke jekk brevement, ix-xhieda miġbura

¹⁰ Nota relattiva tinsab a fol 86 tal-proċess.

¹¹ Mogħti fit-18 ta' Frar 2020 u jbda a fol 95 tal-proċess.

¹² A fol 108 tal-proċess.

¹³ Verbal relattiv jinsab a fol 132 tal-proċess.

¹⁴ Magħmul waqt is-seduta tat-23 ta' Mejju 2022.

¹⁵ Liema trattazzjoni għet debitament traskritta kif ordnat u tibda a 167 tal-proċess.

f'dawn il-proċeduri. Dan qiegħed isir anke għaliex ix-xhieda ma gietx kollha mismugħa minn dan it-Tribunal kif issa presedut, u għalhekk qiegħed jagħmel hekk sabiex iserraħ moħħ il-partijiet li dik ix-xhieda giet debitament mixtarra. Illi in suċċint, ix-xhieda kienet din li ssewgi.

Illi f'dawn il-proċeduri xehed il-konvenut Jean Pierre Ciantar (ftit jist'a dan it-Tribunal kif issa presedut jifhem għala jidher li saret l-inverżjoni tal-provi), in eżami (jew possibbilment in subizzjoni għaliex it-traskrizzjoni m'hijiex waħda ċara)¹⁶, huwa jispjega li l-attur kellu jaqla' l-windscreen, jaqta' is-sadid u jirraŋga daqqa fil-ġenb. Kellu wkoll jizbogħ is-saqaf. Iż-żebgħa kellha ssir fuq hafna bnadi ta' dan il-vann. Jgħid li mar darbtejn għand l-attur biex jirraŋga x-xogħol. Jgħid lix-xogħol riparatorju sar ħażin. Qatt ma fetaħ kawża fuq dawn l-allegati nuqqasijiet.

Illi mbagħad in eżami¹⁷, jgħid li kull ma kellu bżonn kien spray fil-ġenb u fuq il-bieba ta' wara. Jgħid li wara li sar dan ix-xogħol, l-attur ikkonferma li kien sar żball mil-kulur taż-żebgħa. Il-konvenut ma kienx kuntent. Skond hu, reġa sar xogħol ħażin. Ix-xhud reġa offra t-testimonjanza tiegħu in eżami¹⁸. Reġa' mar għand xi hadd ieħor u nefaq madwar €3,500 (għalkemm it-talba tiegħu kif konfezzjonata fil-kontro-talba trid is-somma ta' €2,000). In kontro-eżami, fl-istess seduta, jikkonferma li x-xogħol magħmul minn din it-tieni persuna kien differenti. It-tieni persuna għamlet xogħol aktar minn dak miftiehem. Hu stess jikkonferma li l-attur kellu biss jagħmel il-ġenb u l-bieba ta' wara. Ma jaqbilx li hu kien sodisfatt bix-xogħol. Il-landa taż-żebgħa ħadha miegħu.

¹⁶ Xhieda relattiva tibda a fol 30 tal-proċess.

¹⁷ Magħmul fis-seduta tat-23 ta' Mejju 2022.

¹⁸ Seduta tat-23 ta' Mejju 2022. Xhieda relattiva tibda a fol 136 tal-proċess.

Illi f'dawn il-proċeduri ġie nominat espert, cioè Natalino Agius bħala perit tekniku. Dan irrelata fuq il-kwistjoni skond rapport magħmul minnu fis-16 ta' Ġunju 2019. In eskussjoni, jerga jaqbel u jkompli jamplifika l-konklużjonijiet tiegħu.

Illi l-attur xehed permezz t'affidavit¹⁹. Hawn jispjega li ilu jagħmel dan ix-xogħol għal hafna snin. Jean Pierre Ciantar kien talbu sabiex jagħmel xi xogħol fuq il-vettura in kwistjoni. Ix-xogħol kien li jsewwi bieba ta' wara tal-vann li kienet maqsuma, il-faċċata ta' quddiem, xogħol fuq il-windscreen u saqaf u li tingħata passata żebgħa b'raxxa. Il-prezz kien sebá mija kollox. Beda x-xogħol. Wara xi tlett ijiem Jean Pierre Ciantar mar il-garaxx u ra li ż-żebgħa ma kinitx qiegħda taqbel u għalhekk talab li dan jerga jsir. Hekk għamel. F'dan il-waqt, il-konvenut talab ukoll li l-vann jinżebah kollu. Għalkemm dan kien ifisser hafna aktar xogħol, l-attur xorta offra li jagħmlu, bl-istess prezz. Il-konvenut Jean Pierre Ciantar, aċċetta. L-għada ġie għall-vann għalkemm dan ma kienx għadu tnaddaf. Fl-ebda hin, Jean Pierre ma qallu li x-xogħol kien sar hażin. Din il-kawża saret għaliex wara xi ġimghat, Jean Pierre qatt ma mar biex iħallas l-ammont, skond l-attur, dovut.

L-Eċċezzjoni ta' Carmel Ciantar

Illi qabel xejn tajjeb li jingħad li jirriżulta ċar li Carmel Ciantar m'għandu x'jaqsam xejn mal-azzjoni odjerna. Hareġ mingħajr dubju li l-ftehim, kemm dak inizjali, u dak rigwardanti t-tieni sett ta' xogħol dejjem sar mal-attur mill-konvenut Jean Pierre Ciantar biss. Il-fatt li Carmel Ciantar huwa s-sid ma jbidel

¹⁹ Dan jibda a fol 86 tal-proċess.

xejn. B'hekk din l-eċċezzjoni hija tajba u għandha tintlaqá, bil-konsegwenza naturali li Carmel Ciantar għandu jiġi liberat mill-osservanza tal-ġudizzju.

Talba Prinċipali - Mertu

Illi magħmul ir-riassunt t'hawn fuq, u deċiża l-ewwel eċċezzjoni ta' Carmel Ciantar, it-Tribunal iqis li r-relazzjoni bejn il-partijiet rimanenti hija dik emergenti mill-artikoli 1633 sa 1643 tal-Kapitolu 16 tal-Liġijiet ta' Malta u allura t-Tribunal qiegħed jikkunsidra l-kuntratt ta' bejn il-kontendenti bhala wieħed t'appalt.

Illi b'mod ġenerali²⁰ jingħad li min jikkuntratta sabiex jagħti bhala oġġett prestazzjoni *da fare*, jitqies li qiegħed jobbliga ruħu li jagħmel dan b'diligenza ta' *bonus paterfamilias*²¹. B'mod aktar speċifiku mbagħad, għal dak li jikkonċerna vizzji fix-xogħol magħmul, appaltatur huwa hekk preżunt li jkun ħati f'każ li xi vizzju jew difetti jimmanifestaw ruħhom²². Issa huwa hekk ġustament mgħallem

²⁰ Hawnhekk, it-Tribunal ikun qiegħed jonqos jekk ma jagħmilx referenza għas-sentenza fl-ismijiet **Pierre Darmanin vs Moira Agius et**, (App Ċiv Nru: 323/2002/1) L-enunċjazzjoni elaborata dwar il-prinċipji ġuridiċi rigwardanti l-istitut t'appalt, magħmula f'dik is-sentenza, hija ta' spiss segwita u mhaddna mill-Qrati tagħna. Dan it-Tribunal ukoll jieħu okkażzjoni jagħmel tiegħu t-għalim hemm imfisser.

²¹ F'dan is-sens, issir referenza għas-sentenza fl-ismijiet **Alfred Spiteri et vs Silvio Busuttil**, (App Ċiv 1408/1996/1) mogħtija mill-Qorti tal-Appell (Sede Inferjuri) nhar is-7 ta' Mejju 2010, fejn intqal hekk: "*Fost l-obbligazzjonijiet li għandhom b'oġġett prestazzjoni "di fare", bhal ma hekk hu l-kuntratt ta' appalt, hu mistenni li dik l-obbligazzjoni tiegħu tagħti rizzultat finali u tajjeb f'kull rispett, biex jista' jingħad li l-appaltatur ikkonforma ruħu mal-mudell tad-diligenza tal-bonus paterfamilias skond l-Artikolu 1132 Kodici Civili. Il-kuncett ta' din id-diligenza jimplika li hu jadopera l-kawteli indispensabbli għall-adempiment tal-prestazzjonijiet tiegħu skond ir-regoli ta' larti u tat-teknika tajba. Dan, difatti, huwa kriterju għal liema spiss drabi jagħmlu riferiment il-Qrati tagħna. Hekk ingħad illi l-obbligu tad-diligenza jikkompreni li l-appaltatur jippresta kapacita ordinarja u wkoll "quella diligenza e quella perizia ordinaria che gli e' imposto dalla natura del contratto". Ara "Carmelo Scicluna -vs Giuseppe Mallia et", Appell Civili, 31 ta' Mejju, 1929;"*

²² Dwar dan, issir referenza għas-sentenza fl-ismijiet **Raphael Micallef vs Anthony Agius**, (Ċit Nru: 1003/1989/2), mogħtija mill-Prim Awla tal-Qorti Ċivili nhar id-9 ta' Ġunju 2004 (mhux appellata) fejn, wara li saret referenza estensiva għa-ġurisprudenza in materja, ġie enunċjat, b'awtoritá, is-segwenti: "*Fid-dawl ta' din il-ġurisprudenza prevalenti l-appaltatur*

li appaltatur m'għandux jissokta li jespleta l-inkarigu mogħti lilu jekk iqis li l-istruzzjonijiet se jrin jirriżultaw f'xogħol hażin²³. Huwa obbligu prinċipali tal-appaltatur li jara li x-xogħol li sejjer iwettaq ikun qiegħed isir utilment għal-kommittent li jkun inkarigaħ²⁴. Naturalment ukoll, hija r-regola ewlenija li *omnia labor, optat premium*²⁵. Dan il-prinċipju ma jistax jiġi faċilment skartat²⁶.

huwa meqjus fi htija għax-xogħlijiet eżegwiti mhux skond l-arti u s-sengha, jekk jinstabu vizzji u difetti f'dawn l-istess xogħlijiet. Vizzji li hu seta' nduna bihom jew kellu, dejjem in bazi għar-regoli ta' l-arti, jintebah bihom".

²³ Issir referenza, fost diversi, għas-sentenza fl-ismijiet **Francis Stivala noe vs Hector Borg pro et noe**, (Cit Nru: 446/1994/2) mogħtija mill-Prim Awla tal-Qorti Ċivili nhar it-28 ta' Frar 2003 (mhux appellata) fejn reġa ġie kkonfermat hekk: "*Jinsab ritenut ukoll illi "l-appaltatur ma hux meħlus mir-responsabilita` avvolja jkun hemm l-approvazzjoni tax-xogħol" ("Nobbli Gioacchino Attard Montalto -vs Emanuele Schembri et", Appell Kummercjali, 28 ta' Gunju 1957). Anzi jingħad ukoll illi "e` dovere dell' appaltatore di resistere ad ordini che egli vedesse pregiudizievoli alla solidita` e contrari alle buone regole della arte" ("Nicola Vella -vs- Luigi Agius", Appell, Sede Inferjuri, 7 ta' April 1923); Huwa għandu jeżegwixxi x-xogħol lilu kommess fis-sens li "għandu l-obbligu wkoll li jara li dan ix-xogħol ikun sejjer isir utilment u mhux b'mod li l-quddiem juri difetti. F'kaz bħal dan hu għandu mill-ewwel ma jagħmilx ix-xogħol jew ikollu jirrispondi għad-difetti li jigru 'il quddiem."* ("Mario Blackman -vs- Carmelo Farrugia et noe", Appell Kummercjali, 27 ta' Marzu 1972);"

²⁴ F'dan is-sens ukoll, issir referenza għas-sentenza fl-ismijiet **C & F Building Contractors Ltd vs Tal-Grazzja Autocare Co. Ltd**, (Cit Nru: 975/2000/1) mogħtija mill-Prim Awla tal-Qorti Ċivili nhar it-12 ta' April 2012 (mhux appellata)

²⁵ Hija ta' spiss għustament ċitata s-sentenza fl-ismijiet **Nutar Dr. Remigio Zammit Pace vs Sunrise Park Hotels Ltd. et.** (App Ċiv Nru: 532/2005/1) mogħtija mill-Qorti tal-Appell (Sede Inferjuri) nhar il-20 ta' Novembru 2009 fejn ġie ritenut hekk: "*Ma jistax ikun qatt dubitat in linea ta' prinċipju illi, sakemm il-prestazzjoni ma tkunx wahda gratuwita, min jippresta s-servizzi tiegħu taht kwalsiasi forma, għal vantagg ta' haddiehor, hu intitolat li jiġi retribwit. Dan in omagg għall prinċipju illi omnia labor, optat premium. Tenet rigward ta' l-elementi probatorji determinanti fil-kaz konkret, jispetta lill-apprezzament għaqli tal-Qorti fil-mertu, u lill-valutazzjoni libera tagħha, kemm għandu jkun ilkwantum ta' dik ir-retribuzzjoni, anke għaliex, fil-prattika kostanti tal-Qorti tagħna, Qorti ta' revizzjoni ma tid-disturbax id-diskrezzjoni ta' l-ewwel Qorti dwar dak ilkwantum jekk mhux hlief u wara li tkun konvinta illi dik id-diskrezzjoni hi manifestament errata u jkun jeżistu ragunijiet gravi illi, jekk din il-Qorti ma tissostitwix id-diskrezzjoni tagħha għal dik ta' l-ewwel tribunal, tigi krejata inikwita` għall-parti sokkombenti"*

²⁶ F'dan is-sens issir referenza għad-deċizzjoni mogħtija fil-proċeduri bl-ismijiet **Improved Design Contractors vs Bellaviti & Improved Design Limited**, (Rik Nru: 201/2004) mogħti mill-Prim Awla tal-Qorti Ċivili nhar il-15 ta' Lulju 2004.

Illi mill-eżami tal-provi kollha, dan it-Tribunal jemmen li l-attur seħhillu jipprova l-azzjoni hekk kif rakkjuża fit-talba prinċipali tiegħu b'mod totali. Minn eżami tax-xhieda jemerġi ċar li dak li wiegħed l-attur, għamlu, u għamlu sew. Naturalment irid jingħad li ma setax isir il-kontro-eżami tal-attur għaliex dan laħaq miet. Allura, għalkemm dik ix-xhieda għandha valur probatorju shih²⁷, trid tinqara fid-dawl li ma gietx soġġetta għal xi interrogatorju²⁸. Apparti x-xhieda però, hemm ukoll rapport tekniku dwar dak li seħh. Din tal-aħhar kellha l-piż tagħha għal-mod kif qiegħed jiġi deċiż dan il-każ.

Illi huwa ben risaput li f'materja bħal din, awtorità ġudikanti għalkemm m'hijiex marbuta li tilqa' b'għajnejha magħluqa²⁹ r-rapport magħmul minn espert tekniku³⁰, fl-istess nifs rapport simili ma jistax jiġi skartat legġerment³¹. Kien jispetta lill-konvenut rikonvenzjonanti li b'xi mod ixejjen il-kontenut ta' dan l-aspett tekniku³². Għalkemm seta nkiteb b'mod aktar felici, ir-rapport tal-espert

²⁷ Wieħed huwa mistieden jara dak deċiż fis-sentenza fl-ismijiet **Micallef Insurance Agency Limited vs Mario Bugeja et.** (Ref Kost Nru: 4/2014) mogħtija mill-Prim Awla tal-Qorti Ċivili (Sede Kostituzzjonali) nhar il-24 ta' Jannar 2014.

²⁸ Kif jgħid l-awtur **Giorgio Bianchi**: "*L'interrogatorio formale ha la finalità di provocare la confessione e cioè una dichiarazione affermativa che assume valore di prova legale.*" – CEDAM, 2009, a fol 172.

²⁹ Dan in omagġ tal-massima *dictum expertorum numquam transit in rem judicatam*.

³⁰ Artikolu 681 tal-Kapitolu 12 tal-Liġijiet ta' Malta. Dan l-artikolu però jrid jinqara fid-dawl ta' ġurisprudenza kostanti li awtorità ġudizzjarji m'għandhiex tiddipartixxi minn tali rapport b'mod kappriċċuż. Ċelebri fost din il-linja ta' hsieb hija s-sentenza fl-ismijiet **Geswarda Bugeja et vs Emanuele Muscat et.** mogħtija mill-Qorti tal-Appell (Sede Superjuri) nhar it-23 ta' Ġunju 1967.

³¹ Fuq din it-tematika wieħed huwa mistieden jara l-ġabra ġurisprudenzjali rakkolta fis-sentenza fl-ismijiet **Noel Pisani et vs Adam Bartolo** (Rik Ġur Nru: 13/06 JZM), mogħtija mill-Prim Awla tal-Qorti Ċivili nhar it-12 ta' April 2016, per Onor. Imħallef Joseph Zammit McKeon (mhux appellata).

³² Ikun utli li ssir referenza għal dak li jgħid il-ġurista **Michele Taruffo** fil-ktieb tiegħu **Verso la Decisione Giusta** fejn dan jamplifikaw hekk: "*Bisogna d'altronde considerare che il giudice non opera da solo e nel vuoto. La prova scientifica si forma e si acquisisce nel contraddittorio delle parti, e cioè comporta almeno due conseguenze di rilievo. La prima è che anche gli avvocati debbono disporre delle conoscenze di carattere epistemologico necessarie per un impiego razionale delle prove scientifiche, ad esempio per verificare preliminarmente la loro attendibilità e controllare la qualità degli esperti di cui si servono come periti di parte.*"

tekniku (maħtur minn dan it-Tribunal kif precedentement presjedut), u mbagħad, b'aktar qawwa, ir-risposti tiegħu in eskussjoni fuq l-istess rapport ma tantx iħallu spazju għal dubju³³. Ix-xogħol rikjest (u xejn aktar minn hekk!) sar sew u l-ammont mitlub huwa ferm anqas minn dak li normalment jintalab fis-suq għax-xogħol magħmul mill-attur³⁴. Il-konvenut Jean Pierre Ciantar donnu jrid jagħti x'jifhem li, għaliex huwa mar għand terz biex jagħmel xogħol differenti minn dak mitlub mill-attur, allura dawn awtomatikament ifisser lix-xogħol tal-attur sar hażin. Din id-difizia hija bla bażi. L-attur, għamel aktar minn dak oriġinarjament maqbul, bl-istess prezz kif miftiehem.

Illi finalment f'dan il-każ, ma hemm xejn fl-atti li jagħti x'jifhem lit-Tribunal li x-xogħol imwettaq ma kien tal-ebda fejda għal konvenut Jean Pierre Ciantar³⁵. L-għażla li jagħmel aktar minn dak mitlub kienet biss tal-konvenut Jean Pierre Ciantar.

Illi għal dawn ir-raġunijiet it-talba principali għandha tintlaqá fit-totalità tagħha, kontra l-konvenut Jean Pierre Ciantar biss.

*Naturalmente gli stessi criteri servono per valutare l'attendibilità delle altre perizie di parte, ed anche per verificare la qualità dell'esperto nominato dal giudice. La seconda conseguenza é che i difensori, eventualmente per mezzo dei loro periti, possono fornire al giudice gli elementi necessari per una valutazione critica approfondita delle prove scientifiche acquisite al processo. Sotto questo profilo spetta alle parti e ai loro difensori il diritto e il dovere di collaborare con il giudice per un corretto apprezzamento di queste prove” – G. Giappichelli Editore, 2000, Kapitolu 20 intitolat *La scienza nel processo: problemi e prospettive*, a fol 295.*

³³ B'mod partikolari t-Tribunal jirreferi għar-risposti li jinsabu a fol 71 tal-proċess.

³⁴ Ġustament sar aċċenn għal dan l-aħħar punt mid-defnsur tal-attur fit-trattazzjoni tal-għeluq. Ukoll issir referenza għat-twegiba tal-espert għad-domanda enumerata 4 u għalhekk kif jgħid hu stess: “*le, fl-opinjoni tiegħi ma kienx prezzat tajjeb, il-prezz kien baxx hafna għax il-vettura hija kbira u xorta tinvolti ammont ta' xogħol biex tagħmel l-inqas proċess.*”.

³⁵ Wieħed huwa hawn mistieden jara, kemm għal dak deċiż kif ukoll għar-rakkolta rikka ta' ġurisprudenza hemm magħmula għas-sentenza fl-ismijiet **Webcraft Limited vs Evan Cumbo noe**, (Rik Nru: 686/11) mogħtija mill-Prim Awla tal-Qorti Ċivili nhar it-13 ta' Jannar 2022. Bl-istess mod issir referenza għal dak li ntqal fis-sentenza fl-ismijiet **C&F Building Contractors Limited vs Għaqda Muzikali Maria Annunziata et.** (Rik Maħluf Nru: 748/2014) mogħtija mill-Prim Awla tal-Qorti Ċivili nhar il-1 ta' Lulju 2022 (attwalment pendenti l-appell).

Kontro-Talba - Mertu

Illi naturalment, b'sens logiku legali, għandu jkun allura indiskuss li t-talbiet kontenuti fit-talba rikonvenzjonali huma destinati li jfallu. Li wiehed jgħid il-kontra jkun totalment kontro-sens, għaliex, għaladarba għe aċċettat li l-attur għandu jithallas tal-prestazzjoni mwettaq minnu, ma jistax mbagħad l-istess attur jiġi kkundannat iħallas xi forma ta' danni.

Illi mbagħad, per semplici completezza, jingħad li verament huwa indiskuss li dan it-Tribunal huwa munit b'fakultá differenti mill-Qrati ordinarji u cioè l-obbligu li prinċipalment jaqta' t-talbiet quddiemu b'element t'ekwità³⁶. Issa, d-diskrezzjoni ekwitattiva m'għandhiex tintuża sabiex *jivvjola n-normi pożittivi tal-gustizzja, sew proċedurali in kwantu għall-oneru tal-provi, sew sostantivi*³⁷. Min-naħa l-oħra mbagħad dan il-kejl jippermetti wkoll ċertu ammont t'elasticità f'dak li huwa għudizzju³⁸.

Illi fil-każ odjern, għalkemm konxju li din il-kwantifikazzjoni tad-danni hija ta' xejra differenti mill-valutazzjoni ekwitattiva³⁹, it-Tribunal ma jqisx li setá fi

³⁶ Artikolu 7 tal-Kapitolu 380 tal-Ligijiet ta' Malta.

³⁷ Vide s-sentenza fl-ismijiet **Martin Paul u Connie konjugi Vella vs Chris Micallef**, (Appell Ċivili Numru. 653/2008/) deċiża mill-Qorti tal-Appell (Sede Inferjuri) nhar is-6 ta' Ottubru 2010.

³⁸ Vide s-sentenza fl-ismijiet **Assocjazzjoni GS1 Malta vs Andrews Feeds (Malta) Limited**, (Appell Ċivili Nru: 851/2007/1) deċiża mill-Qorti tal-Appell (Sede Inferjuri) fit-12 ta' Diċembru 2008.

³⁹ Fis-sentenza fl-ismijiet **Korporazzjoni għas-Servizzi tal-Ilma vs John Mary Caruana**, (Appell Ċivili Nru: 266/2003) deċiża mill-Qorti tal-Appell (Sede Inferjuri) deċiża fl-20 ta' Novembru 2009 intqal hekk: *Distingwibilmnt, il-valutazzjoni ekwitattiva mhix ta' l-istess xorta ta' dik l-ekwita kkontemplata taht il-Kapitolu 380 tal-ligijiet u li tikkonsenti lit-Tribunal għal Talbiet Zghar li jiddeciedi l-kontroversja quddiemu prinċipalment skond dak l-istrument valutattiv. Ara Artikolu 7 (1) tiegħu. Hu, invece, għudizzju rigwardanti espressament u eskluzivament il-mizura tad-danni b'mod li l-Qorti tikkompleta u timla l-vojt tal-prova preciza fuq il-kwantum bhala bonum vir, ossija b'apprezzament ekwu. Effettivament, tali apprezzament jimplika għudizzju fejn fih jittiehed konsiderazzjoni tal-qagħda konkreta tal-każ u dan fil-prattika jfisser illi l-Qorti, filwaqt li ma thosshix marbuta bl-istima proposta, fl-istess waqt*

kwalunkwe każ jasal għal-likwidazzjoni tad-danni *ex aequo et bono*⁴⁰ jew *arbitrium boni viri*. Anke li kieku l-konvenut rikonvenzjonanti ngħata raġun, dan in-nuqqas (karenza totali ta' provi) ma setax jiġi mimli mit-Tribunal stess⁴¹. Huwa offra biss verżjoni unika soġgettiva tiegħu⁴² mingħajr ħjiel ta' xejn oġġettiv⁴³. B'hekk ma jistax jingħata applikazzjoni għal dak li jrid l-artikolu 1135 tal-Kapitolu 16 tal-Liġijiet ta' Malta.

Illi anke għalhekk allura, il-kontro-talba m'hijiex qiegħda tintlaqá.

Illi huwa ċar għat-Tribunal li din il-kontro-talba saret biss b'ritaljazzjoni għall-azzjoni magħmula mill-attur.

Illi għalhekk il-kontro-talba hija totalment infondata u qiegħda tiġi riġettata.

Għaldaqstant, it-Tribunal qiegħed jiddeċiedi din it-Talba billi filwaqt li jilqá l-eċċezzjoni tal-konvenut Carmel Ciantar u b'hekk jilliberah mill-osservanza tal-

ma tkunx lanqas tista' tinjora l-fatt accertat ta' l-eżistenza ta' l-illegalita u talpregudizzju ekonomiku soffert, u konsegwentement tghaddi biex tagħmel uzu mill-precitat kriterju idoneju biex tasal għall-komputazzjoni gusta, ossija, skond ma jinghad fir-rikors ta' l-appell, "għallanqas għall-parti mill-ammont mitlub mill-Korporazzjoni attrici appellanti";

⁴⁰ Vide s-sentenza fl-ismijiet **Charles Attard vs Carmela Frendo**, (523/1983/1) deċiża mill-Prim Awla tal-Qorti Ċivili nhar il-31 ta' Jannar 2003.

⁴¹ F'dan is-sens, b'mod speċjali għal dak li jikkonċerna dan it-Tribunal, issir referenza għas-sentenza fl-ismijiet **Fallon Grech Blackman vs Lara Filletti**, (App Ċiv Nru: 474/2002/1) mogħtija mill-Qorti tal-Appell (Sede Inferjuri) nhar it-23 ta' Ġunju 2004 fejn dwar dan intqal hekk: "*B'danakollu dan ma jfisserx, ukoll, illi kien hemm xi obbligu fuq it-Tribunal f'dan il-kaz li jikkonduci hu l-provi tal-partijiet.*"

⁴² F'dan is-sens utli l-kliem li jgħid l-awtur **Giorgio Bianchi** fejn għustament jispjega li "*Le dichiarazioni pro sé hanno, per evidenti ragioni, efficacia probatoria minima, in considerazione della scarsa affidibilità della affermazione di fatti a sé favorevoli e sfavorevoli alla controparte.*" – CEDAM, 2009, a fol 172.

⁴³ Kif intqal fis-sentenza fl-ismijiet **Austin Camilleri vs Michael Micallef pro et noe**, (App Ċiv Għawdex Nru 60/2003/1) mogħtija mill-Qorti tal-Appell (Sede Inferjuri) nhar il-14 ta' Lulju 2004: "*Naturalment filwaqt li l-kriterju ta' l-ekwità ma jiskansax lil xi parti milli ggħib il-provi idonea biex issostni t-talba jew id-difiza tagħha għal-istess talba, r-rilevanza jew l-awtorizzazzjoni tagħhom hi mhollija fid-diskrezzjoni assoluta tal-Ġudikatur.*"

ġudizzju, jilqá t-talbiet tal-attur rikonvenzjonat fil-konfront ta' Jean Pierre Ciantar, jiċċad l-eċċezzjonijiet tal-konvenut Jean Pierre Ciantar filwaqt li jilqa' l-eċċezzjonijiet tal-attur rikonvenzjonat għal-kontro-talba ta' Jean Pierre Ciantar, liema kontro-talba qiegħda tiġi miċhuda, u konsegwentement jordna lill-konvenut rikonvenzjonanti, Jean Pierre Ciantar, waħdu, iħallas lill-attur l-ammont ta' sebá mitt Ewro (€700) oltre l-VAT fuq l-istess ammont, bl-imġax legali mill-1 ta' Novembru 2018⁴⁴ sad-data tal-pagament effettiv.

L-ispejjeż ta' dawn il-proċeduri, salv għal dawk rigwardanti r-risposta ta' Carmel Ciantar, inklużi dawk tal-ittra ufficjali msemmija fl-Avviż tat-Talba jithallsu mill-konvenut rikonvenzjonanti Jean Paul Ciantar.

L-ispejjeż ta' Carmel Ciantar jithallsu mill-attur.

Dr. Joseph Gatt LL.D.
Ġudikatur

⁴⁴ Data tal-preżentata tal-Avviż tat-Talba. L-ittra ufficjali eżebita a fol 4, għalkemm jidher li saret risposta għaliha, ma tindikax fedelment li ġiet notifikata.